

సెల్ ఫోన్ తెచ్చిన ఇక్కట్లు

- ప్రవీణ మోతంగి

ఉదయం, ఉదయం ఎక్కడున్నావు రా, ఎన్నిసార్లు పిలువాలి నిన్ను అని తల్లి పిలుస్తూనే ఉంది, కాని ఆ పిలుపు ఉదయం చెవిన పడినా, తన మెదడుకు చేరలేదు, ఎందుకంటే మూడు రోజుల క్రితమే మారాము చేసి, అమ్మానాన్నలతో పోట్లాడి మరీ కొన్న సెల్ ఫోన్ ఉంది ఉదయం చేతిలో. ఇక్కడ ఉన్నావా, పాలు కలిపి ఎంతసేపయింది, ఎన్నిసార్లు పిలిచాను నిన్ను....., అందుకే ఈ సెల్ ఫోన్ వద్దని చెప్పాను నీకు, కొన్న దగ్గర నుండి చూస్తున్నా. ఒకటే ఆటలు, చాటింగ్ లు ... అంటూ గదిలో ఉన్న ఉదయం దగ్గర పాలు గ్లాసు పెట్టి తాగ మని చెప్పి వెళ్లిపోయింది తల్లి స్వాతి.

స్వాతి, అశోక్ లకు ఒక్కగానొక్క కొడుకు ఉదయం, అల్లారుముద్దుగా పెంచారు. ఏది అడిగినా కాదనకుండా ఇచ్చారు, ఎన్ని ఇచ్చినా సెల్ ఫోన్ మాత్రము వద్దని ఎంత బ్రతిమాలినా వినిపించు కోకుండా సెల్ ఫోన్ కొనిపించాడు పన్నెండు ఏళ్ళ ఉదయం. సెల్ ఫోన్ మోజు లో పడి చదువులో వెనక పడ్డాడు ఉదయం. తండ్రి అశోక్ వ్యాపారములో మునిగి పోయాడు. కొడుకు గురించి భార్య బాధ గురించి పట్టించుకునే తీరిక లేదు అతనికి.

ఇది ఇలా ఉండగా ఒక రోజు ముగ్గురూ కలిసి ఒక పెళ్ళికి బయలుదేరారు. సెల్ ఫోన్ వద్దని ఎంత చెప్పినా, తల్లి మాట వినిపించుకోకుండా తీసుకొచ్చాడు ఉదయం. పెళ్ళికి వచ్చాడే కాని ధ్యాస మొత్తం సెల్ ఫోన్ మీదనే ఉంది ఉదయం కి. సెల్ ఫోన్ సిగ్నల్ రావడం లేదంటూ బయటకి వెళ్ళానని అమ్మని అడిగి వెళ్ళాడు. స్వాతి తన బంధువులను పలకరిస్తూ ఉండిపోయింది. స్వాతి, అశోక్ లు ఇద్దరూ పెళ్ళి హడావుడిలో మునిగిపోయి ఉదయం ఎక్కడ ఉన్నాడనే తలపే వాళ్ళకి లేక పోయింది.

సెల్ ఫోన్ ధ్యాసలో మునిగిపోయిన ఉదయం కి "ఉదయం, ఉదయం" అని పిలుపు వినబడడంతో తలఎత్తి చూసేసరికి తన స్నేహితుడు పిలుస్తూ కొంచెం దూరముగా కనబడ్డాడు. వెంటనే ఉదయం తన స్నేహితుడి



దగ్గరకు పరిగెత్తుకొని వెళ్ళాడు. ఈ క్రమములో ఉదయం సెల్ ఫోన్ జారి క్రింద పడిపోయిన విషయం గమనించలేదు. స్నేహితుడిని కలిసి మాట్లాడి తిరిగి వస్తున్న ఉదయం కి తన జేబులో సెల్ ఫోన్ లేదన్న విషయం తెలిసి కంగారు పడ్డాడు. మొత్తం వెతికాడు. ఎక్కడా దొరక లేదు. అలా వెతుకుతూ, వెతుకుతూ తను ఎటు వెళ్ళున్నాడో కూడా గమనించుకోకుండా అందరినీ సెల్ ఫోన్ గురించి అడుగుతూ ఉన్నాడు. ఇద్దరు ముగ్గురు కనిపిస్తే వాళ్ళ సెల్ ఫోన్ నుండి తన ఫోన్ కి రింగ్ ఇచ్చాడు, కాని సెల్ ఫోన్ దొరికిన వాళ్ళు ఫోన్ స్విచ్ ఆఫ్ చేసేశారు. ఉదయం కి బాగా ఏడుపు వచ్చింది. అలా వెతుకుతూ చాలా ఫోన్ల నుండి రింగ్ ఇచ్చాడు. ఈ వెతుకుడు కార్యక్రమంలో కళ్యాణ మండపం నుండి బయటకి వచ్చేసాడు. కానీ, ఆ విషయము ఉదయం గమనించలేదు.

ఇక్కడ కళ్యాణ మండపం లో స్వాతి, అశోక్ లకు ఉదయం కనిపించక పోయేసరికి కంగారుపడి, ఒకరిని ఒకరు మీరు చూసుకోలేదా, నువ్వు చూసుకోలేదా అని పోట్లాడుకొని, చివరకు ఉదయం సెల్ ఫోన్ కు చేద్దామని ఫోన్ చేస్తే, స్విచ్ ఆఫ్ అని వచ్చింది. ఇద్దరికీ చాలా కంగారు, భయం వేసింది. స్వాతి మనసులో రకరకాల ఆలోచనలు, భయాలు మొదలయ్యాయి. ఇద్దరూ ఉదయం కొరకు వెతకడం మొదలుపెట్టారు. ఎక్కడా ఉదయం జాడ కనపడలేదు. ఇక లాభం లేదని స్వాతి అశోక్ లు పోలీసు స్టేషన్ లో ఫిర్యాదు చేశారు, ఇనస్పెక్టర్ కి జరిగిందంతా వివరించి తమ అబ్బాయిని ఎలా అయినా కనిపెట్టాలని వేడుకున్నారు.

ఉదయం, దారి తప్పి ఎక్కడ ఉన్నాడో తనకే తెలియని పరిస్థితిలో ఉన్నాడు. సెల్ ఫోన్ పోయిందనే కంగారే తప్ప, అమ్మానాన్నల నుండి తప్పిపోయానని గమనించలేదు. సాయంత్రం అయ్యింది. అంతా చీకటి అలుముకుంటున్నది. అప్పుడు గమనించాడు ఉదయం. తను అమ్మానాన్నల నుండి తప్పిపోయానని. ఒక్కసారిగా దుఃఖం ముంచుకొచ్చి ఏడవసాగాడు. నా సెల్ ఫోన్ కోసమే వెతికాను. నా ఫోనుకే అందరి ఫోన్ల నుండి చేస్తున్నాను కానీ ఒక్కసారి కూడా మా నాన్నకి ఫోన్ చేయలేదు. చేస్తే తనకి ఈ పరిస్థితి వచ్చి ఉండేది కాదు అని భోరున విలపించాడు. ప్రస్తుతం తను ఉన్న ప్రదేశం కూడా అతనికి అర్థం అవ్వడం లేదు. చాలా మందిని అడిగిన తరువాత, చివరకు అటుగా వెళ్ళున్న ఒక పెద్దమనిషికి జరిగిందంతా చెప్పి, ఒక్క ఫోన్ మా నాన్నకి చేసుకుంటానని కాళ్ళ మీద పడి ప్రాధేయపడ్డాడు. ఆ వ్యక్తి కనికరించి "ఫోన్ నెంబర్ చెప్పు. నేనే చేస్తాను" అని ఓదార్చాడు.



ఉదయం కనపడక విచారముగా ఉన్న అశోక్, ఫోన్ రింగ్ అవ్వడంతో ఉలిక్కి పడ్డాడు. ఎవరై ఉంటారా అని ఫోన్ ఎత్తిన అశోక్ కి “నాన్నా” అన్న ఉదయం ఏడుపు గొంతు వినిపించేసరికి, ఆగిపోయిన గుండె మళ్ళీ కొట్టుకున్నట్లు అనిపించింది. ఆ ఫోన్ చేసిన పెద్దమనిషి ద్వారా ఉదయం ఉన్న ప్రదేశం తెలుసుకొని, అతనిని మీరు బాబుతో అక్కడే ఉండండి అని వేడుకొని, స్వాతి, అశోక్ ఇద్దరూ వెళ్ళి కొడుకుని తీసుకొని ఇంటికి వచ్చారు.

ఇక్కడ ఈ కథ సుఖాంతమయ్యింది. మిగతా వారి సంగతి ఏమిటి? సెల్ ఫోన్ తెచ్చే ఇక్కట్లు గమనిస్తున్నారా? దీనివలన ఉపయోగాలు ఎన్ని ఉన్నాయో నష్టాలు అన్నే వున్నాయి. మారాం చేశాడని ఉదయం కి సెల్ ఫోన్ ఇచ్చిన స్వాతి అశోక్ ల పరిస్థితి ఏమిటి? ఎంత చెప్పినా వినని ఉదయం పరిస్థితి ఏమిటి? సెల్ ఫోన్ పోయిందనే బాధ తప్ప, అమ్మా నాన్నా ల నుండి తప్పిపోయానని గమనించాడా? మీ పిల్లలు మారాం చేసారనో, బెదిరించారనో వాళ్ళు అడిగిందంతా కొనివ్వకండి. మీతోపాటు వాళ్ళు కూడా ఇబ్బందుల్లో పడతారు.

